

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 30)

This document has been prepared by*
Sunder Kidāmbi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 30)

vāmanāvatāraṅganam

śakreṇa saṃyati hato'pi balirmahātmā
śukreṇa jīvitatanuḥ kratuvardhitoṣmā |
vikrāntimān bhayanilīnasurāṃ trilokīṃ
cakre vaśe sa tava cakramukhādabhītaḥ || 1 ||

putrārtidarśanavaśādaditirviṣaṅṅā
taṃ kāśyapaṃ nijapatiṃ śaraṇaṃ prapannā |
tvatpūjanaṃ taduditam hi payovratākhyam
sā dvādaśāhamacarāt tvayi bhaktipūrṇā || 2 ||

tasyāvadhau tvayi nilīnamateramuṣyāḥ
śyāmaścaturbhujavapuḥ svayamāvīrāsīḥ |
namrāṃ ca tāmīha bhavattanayo bhaveyam
gopyam madīkṣaṇamīti pralapannayāsīḥ || 3 ||

tvam kāśyape tapasi sannidadhattadānīṃ
prāpto'si garbhamaditeḥ praṇuto vidhātrā |
prāsūta ca prakāṭavaiṣṇavadivyarūpaṃ
sā dvādaśīśravaṇapuṇyadine bhavantam || 4 ||

puṇyāśramam tamabhivarṣati puṣpavarṣair-
harṣākule suragaṇe kṛtatūryaghoṣe |
badhvā'ñjaliṃ jaya jayeti nutaḥ pitṛbhyāṃ
tvam tatkṣaṇe paṭutamam vaṭurūpamādhāḥ || 5 ||

tāvatprajāpatimukhairupanīya mauñjī-
 daṇḍājīnākṣavalayādibhirarcyamānaḥ |
 dedīpyamānavapurīśa kṛtāgnikārya-
 stvaṃ prāsthithā baligrhaṃ prakṛtāśvamedham || 6 ||

gātreṇa bhāvimahimocitagauravaṃ prā-
 gvyāvṛṇvateva dharaṇīm calayannayāsīḥ |
 chatraṃ paroṣmatiraṇārthamivādadhāno
 daṇḍaṃ ca dānavajaneṣviva sannidhātum || 7 ||

tāṃ narmadottarataṭe hayamedhaśālā-
 māseduṣi tvayi rucā tava ruddhanetraih |
 bhāsvān kimeṣa dahano nu sanatkumāro
 yogī nu ko'yamiti śukramukhaiśśaśaṅke || 8 ||

ānītamāśu bhṛgubhirmahasā'bhibhūtai-
 stvāṃ ramyarūpamasuraḥ pulakāvṛtāṅgaḥ |
 bhaktyā sametya sukṛtī pariṇijya pādau
 tattoyamanvadhṛta mūrdhani tīrthatīrtham || 9 ||

prahlādavaṃśajatayā kratubhirdvijeṣu
 viśvāsato nu tadidaṃ ditijo'pi lebhe |
 yatte padāmbu giriśasya śirobhilālyam
 sa tvaṃ vibho gurupurālaya pālayethāḥ || 10 ||
